

IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

IR-RABA' KTIEB
TA' L-1933

JONQOS KTIEB IEHOR

Fil-ġhadd ta' Marzu ġhidna li jonqosna daqxejn ta' Dizzjunarju tas-Sinônmi Maltin mehtieġ bil-bosta ġhall-kittieba kollha tal-Malti, biex iġhinhom isibu malajr il-kelma li tehtigilhom u hekk ifissru bir-reqqa l-ħsieb tagħhom u t-tqanqil ta' qalbhom.

Fil-ġhadd ta' Ġunju ġhidna li jonqos ktieb ieħor, jigifieri nitfa ta' Prosodija, jew sengħa tal-Versi, ġħal dawk iż-żġħażaġħ maltin li qegħdin jitharġu fil-poezija bil-malti.

Sa hawn kollox sewwa, u naħsbu illi dawk kollha li ġħandhom ġħal qalbhom il-lsien malti jaħsbu bħalna li meta jsiru dawn iż-żewġ kotba nkunu mlejna ħtieġa mill-aqwa.

Iżda jonqos ktieb ieħor, bil-malti, mhux ġħaż-żġħażaġħ li qegħdin jitharġu fil-poezija, anqas ġħall-kittieba mħarġin fil-proza; imma ktieb ġħal ħafna nisa miżzew-ġin, ommijiet, xebbiet, misserijiet u ġħozba, li ma jafux ħlief bil-malti u li jinsabu fil-bogħod minn xulxin u jridu jfissru ħsiebhom, jew jatu ħbarhom wieħed lill-ieħor. Dan il-ktieb ikun jismu: "Kif ġħandek tikteb l-Ittri Tiegħek";

u jkun fih xi ftit mirja ta' ittri għal kull-wieħed u waħda minnhom, u għal kull ħabta u għal kull ħtieġa ta' ħajjithom.

Jiguna f'idejna ittri ta' rġiel u ta' zgħażaġħ imsefrin fil-bogħod, li jixtiequ jfissru mħabbithom lin-nisa tagħhom lil ommijiethom, lil uliedhom, lil ħuthom. Bejn vers u ieħor, bejn kelma w-oħra, inti tħoss li hemm qalb li tixtieq, li tħabbat, li tħobb; u l-mara, l-omm, l-oħt u l-bint li tieħu dawk l-ittri, tissabbar, titniehed, titgħaxxaq, tifraħ bihom. Izda l-ittri, bħala ittri, bħala sura ta' kitba li titlob ir-reqqa kollha tas-sengħa, igibulek ħniena; l-ebda qies, l-ebda tifsila, l-ebda ħjiel ta' kif għandha tinġiteb din il-ktejbja li fiċ-ċokon tagħha tiġbor l-aqwa, l-akbar u l-egħżeż siltiet tal-ħajja. Flsebijiet maħsudin fin-nofs, mi-frudin, imqabbzin, imħabblin : dak li jmissu quddiem qiegħed wara, jew fin-nofs; it-tislija li aktarx għandha tkun fil-għeluq, issibha quddiem nett, u ħafna hwejjeġ zġħar, li jorqmu, ižejnu u jsebbħu l-ittra, ma jidhru mkien.

Dan izda ma hux l-aġħar: mhux darba u tnejn jaslu ittri mingħajr data u mingħajr il-post fejn intefgħu, li, minflok sabar u ferħ, igibu xi drabi it-tferfir tal-qalb, għax min jeħodhom ma jkunx jista' jwieġeb.

Izda l-akbar ħsara tigi minn li l-kliem jitqiegħed bla qies u bla ħsieb, u li għelm-il-waqfiet (punteggiatura) jitqiegħed ħazin, jew ma jitqiegħed xejn, Hekk il-fehma ta' l-ittra tista' titbiddel, tinqaleb, u l-ittra tista' twassal ħbar, tagħrif, talb jew ħsieb xort'oħra minn dak li min jikteb l-ittra jkun jithem, u gġib dwejjaq flok sabar, jew ittellef xi għinuna bosta drabi meħtieġa u mixtieqa.

L-ilsna kollna magħrufa għandhom kotba ta' din is-

sura; u tgħaxxqek is-sengħa li min jikteb dawk l-ittri għandu biex ifisser kull ma wiehed jeħtieġ, iħoss jew jix-tieq; bi kliem xieraq, meqjus, u ħelu, illi la jidrob meta jati ħbar ħażina, anqas ma jaħsad meta jati waħda tajba. Kollox f'postu, kollox f'siktu, kollox imqassam bil-għaqal, bid-dehen u bil-ħajr kif jitolbu d-dwar li fihom wiehed jinsab.

Aħna nħossu illi dan il-ktieb jonqosna bil-kbir, mhux biss għall-ġieħ u għaż-żîna ta' lsienna, iżda wkoll u aktar għall-hena u s-sliema ta' ħutna l-Maltin li ma jafux b'ilnsna oħra.